



www.oljan.fo

Jan Müller

19 - 11 - 2011

Havnarmaður pallstjóri tá heimsins størsta oljukelda varð funnin

Joanes E. Høj úr Havn varð pallstjóri umborð á Bredford Dolphin, tá boripallurin í heyst fann heimsins størstu oljukeldu í ár. (Joanes Høj sæst aftast á hesi myndini saman við Lukas Lundin, sum eigur oljufelagið Lundin). Oljurisi Nógv er gjørt burtur úr risa oljufundinum Aldous/Avaldnes á norska landgrunninum fyrr í ár. Oljan.fo hevur áður skrivað um tríggar føroyingar, sum arbeiða hjá trimum av oljufeløgnum, ið gjørdur heimsins størsta oljufund í ár og helst eisini tað størsta í norsku oljusøguni. Hóast vit eru fá í tali, so eru føroyingar kortini alla staðni. Hetta váttað eisini søgan um heimsins størsta oljufund. Eitt er so tað, at føroyskir oljumenn hava týðandi størv í oljufeløgnum, sum herfyri gjørdur heimsins størsta oljufund. Eisini á brúnni og á boridekkinum umborð á boripallinum, sum fann risa oljukelduna í heyst, vóru føroyingar. Pallstjóri í 3 ár Seinastu trý árinum hevur havnarmaðurin Joanes E. Høj verið plattformchef á Bredford Dolphin, og hann var á brúnni, tá tekin komu upp úr undirgrundini um, at borurin hevði rakt við ein oljurisa. Og meðan Joanes arbeiðdi á brúnni henda dagin, var enn ein føroyingur, Tórður Olsen til arbeiðis á boridekkinum. Alt hetta spennandi og slóðbrótandi arbeiðið skuldi stutt eftir vísa seg at ganga upp í eina hægri eind við tí úrsliti, at allir teir stóru altjóða oljumiðlarnir ruddaðu forsíðurnar fyri at geva pláss fyri tí størsta oljufundinum í heiminum í ár. Og síðani tá er søgan bara vorðin størri og størri, nú nýggir upplýsingar vísa, at fundið er helst nógv størri enn upprunaliga mett. Vaktu sovandi risa Joanes váttað fyri oljan.fo, at hann var á brúnni, tá borurin rakti við risastóru oljukelduna á Avaldsnes/Aldous leiðini í Norðsjónum. Hann sigur eisini, at tað var sera áhugavert at hava vitjan av allari tí svensku reiðarífamiljuni, sum eigur Lundin fyrirkæpa, um sama mundið. Her varð okkurt stórt í gongd lá líkasum í luftini. Og tá avtornaði vakti borurin á Bredford Dolphin ein sovandi oljurisa av teimum allar størstu.

Joanes Høj hefur verið pallstjóri á hesum Bredford Dolphin seinastu trý árinum. Frammanundan hefur hann arbeitt á øðrum pallum. Herfyri fór hann av norska pallinum til Brasilia at arbeiða. Gandakallur Maðurin aftanfyri risafundið Avaldnes er Hans Christian Rønnevik. Tað vóru hansara jarðfrøðiligu royndir og dugnaskapur, sum fingu Bredford Dolphin boripallan at seta borin í júst rætta staðið. Hann hefur arbeitt alt sítt lív hjá Statoil men hefur arbeitt sum leitistjóri hjá Lundin seinastu árinum. Hann verður eisini nevndur gandakallurin, sum fann olju, har allir aðrir jarðfrøðingar høvdu givið uppát. Talan er í veruleikanum um tvey ymisk fund, sum vísa seg at vera partar av somu oljukeldu. Talan er um Avaldsnesfundið, har Lundin er fyrstøðufelag og síðani Aldousfundið, har Statoil er fyrstøðufelag. Seinastu tíðindini um fundini er, at tey kunnu vera enn størri enn seinastu metingarnar uppá 3,3 milliardir tunnur. Sambært DN.no vil franska petroleumsinstituttið IFP vera við, at fundini kunnu goyma tilsamans sjev milliardir tunnur. Um so er, so tosa við um einki minni enn størsta oljufundið í heiminum yvirhøvdur. Myndir - Joanes E. Høj aftast á myndini saman við reiðara og eigara av Lundin, Lukas Lundin. Boripallurin Bredford Dolphin Maðurin aftanfyri risafundið Avaldnes er Hans Christian Rønnevik. Tað vóru hansara jarðfrøðiligu royndir og dugnaskapur, sum fingu Bredford Dolphin boripallan at seta borin í júst rætta staðið. Oljuroyndir frá Avaldsnes fundinum